

حيدرآباد ۾ سرائي جو خاندان

سنڌ ۾ سرائي لفظ جون ڪيتريون ئي معنائون آهن. هي لفظ ذات طور ٻه ڪم ايندو آهي ته ڪنهن قبيلي لاءِ ٻه ڪم آيل ته لقب طور به استعمال ڪيو ويندو آهي.

سراڻن جي شروعات ڪلهوڙن جي زماني ۾ ٿي، ڇاڪاڻ ته ڪلهوڙا حاڪم پنهنجي خاص ماڻهن کي سرائي سڏيندا هئا. ان بعد ٽالپر حاڪم پڻ پنهنجن خاص ماڻهن کي سرائي سڏيندا هئا.

سرائي لفظ لاءِ مختلف محققن مختلف رايا ڏنا آهن. ان کانسواءِ اهي روايتون ملن ٿيون جي سمنهه، بسينه، عوام ۾ هلنديون اچن ٿيون.

جناب غلام رسول مهر، ”تاريخ سنڌ، ڪلهوڙا دور“ ۾ لکي ٿو: ”ڪلهوڙن حاڪمن جي ماڻهن کي عام طرح سان سرائي ڪوٺيندا هئا“ (۱).

سرائي لفظ جي باري ۾ مائٽر الامراءَ جو بيان آهي ته هن قوم جا اڪثر ماڻهو ”سرا“ جا رهاڪو هئا جو بکر ۽ ملتان جي وچ واري علائقي جو نالو هو. انهيءَ ڪري انهن کي سرائي چوڻ لڳا (۲). حڪيم

محمد صادق عباسيءَ جي خيال موجب هي لقب ميان دين محمد درويشي مساک سبب اختيار ڪيو. انهيءَ سان سندس مقصد خاڪساري هو.

”سر“ جي معنيٰ راز پڻ آهي، ۽ ”اي“ فارسي وانگر سنڌي ۾ نسبت لاءِ ڪتب ايندو آهي. گویا ”سرائي“ معنيٰ ”راز وارو“ پنهنجي خيال

۾ ”مائٽر الامراءَ“ جو بيان درست آهي. جنهن حد تائين آءٌ معلوم ڪري سگهيو آهيان اڳوڻي زماني ۾ سنڌ جي مٿين حصي کي ”سرو“ ۽ سنڌ جي

ڏاکڻي حصي کي ”لاڙ“ چوندا هئا. جيئن ته ميان صاحب ۽ سندن درويشن جو شروعاتي وطن آڌر سنڌ هو، انهيءَ ڪري کيس سرائي چوڻ لڳا (۳).

حيدرآباد جي سرائي خاندان جي هڪ فرد سرائي ميان محمد بخش جي بيان موجب سرڪاري رڪارڊ ۾ سراڻن جي ذات انصاري آهي (۴).

هڪ روايت موجب ته ”سرائي“ ”لقب“ آهي، جيڪو ڪلهوڙا حاڪم ۽ ٽالپر حاڪم پنهنجي خاص ماڻهن کي ڏيندا هئا (۵).

مٿين مٺڙيءَ روايتن ۾ اختلاف آهي، وقتاً فوقتاً ڪيتريون ئي قومون سري کان آيون، پر اهي سڀ سرائي نه سڏيون ويون. ٻي روايت

مطابق سرائي جي ذات انصاري آهي. ان لاءِ انهن چونديس ٽي مهينن جي دور ۾ شاهائي بلوچ به ميرن جا سرائي هئا، ته ميان فقير محمد جوڻيجو به ميرن جو سرائي هو ته انصاري به ميرن جا سرائي هئا. اها ڳالهه سرائي واضح آهي ته سرائين جي ذات انصاري نه آهي. بلڪه سرائين جي هڪ قبيلي جي ذات انصاري ٿي سگهي ٿي. اڻڪانسواءِ ميرن جي زماني ۾ سڀ سرائي به سري کان نه آيا هئا. ڪي هميشه کان هيٺين سنڌ جا رهاڪو هئا ته ڪي بلوچ هئا.

ٽئين روايت مطابق سرائي معنيٰ راز دان اها راءِ صحيح لڳي ٿي، ڇاڪاڻ ته اهي ماڻهو جن کي سرائي سڏيو ويو، حقيقت ۾ ڪلهوڙن ۾ ميرن جا رازدان هئا، جن جي خدمت ۾ کان خوش ٿي، حاڪمن کين اهم ڪم سونپيا مثلاً حويليءَ جو انتظام، کانا خوراڪ، دڙن جي سنڀال وغيره، حقيقت ۾ سنڌ ۾ سرائي لفظ ڪلهوڙن جي دؤر ۾ وجود ۾ آيو. ڪلهوڙا پنهنجن خاص ”رازدار“ ماڻهن کي سرائي لقب ڏيندا هئا ۽ خاص ڪم انهن جي سربراهي ۾ ڏيندا هئا، جنهن ڪري هنن کي اڳواڻ، مثالي، يا سربراه جي بجائي سرائي سڏيو ويندو هو. سرائن ٽالپرن جي زماني ۾ اهم ڪم ۽ ڪارناما سرانجام ڏنا هئا سرائي ميان طاهر خدمتگار جيڪو سنڌ جي تاريخ ۾ اهم مقام رکي ٿو ان جو ڏاڏو ميان نور محمد ڪلهوڙي جي دور ۾ سنڌ آيو ۽ ميان وٽ اچي نوڪري ڪيائين، هو ميان جو ٻاهريل ڪلهوڙو سنڀاليو هئو، حويليءَ تي سپاهين مٿان نظر رکڻ، اُٿي وهي جي خبر چار رکڻ، انهن جي کانا خوراڪ جو بندوبست ڪرڻ وغيره اهڙي طرح سندن اولاد به ڪلهوڙن جي خدمت ڪرڻ لڳو. ڪلهوڙن جي دؤر ۾ ٽالپر به ڪلهوڙن جا مشير ۽ صلاحڪار امير هئا، جنهن ڪري سرائين جي محبت ۽ خدمت بهي ڌرين لاءِ ساڳي رهي. هي ماڻهو بهادر به هئا ته سخي به هئا. طاهر خدمتگار بهادر جرڻيل هو ته ميان محمد يوسف بهترين شاعر هو، هن فارسي زبان ۾ شاعري ڪئي ۽ پنهنجو هڪ ديوان شاهڪار ڇڏيائين، سڀ سرائي، سرائيڪي سنڌي، عربي، ۽ فارسي ٻوليون ڳالهائيندا هئا. هت جن سرائين جو ذڪر ڪجي ٿو انهن جا نالا هي آهن:

ميان طاهر خدمتگار، ميان فقير محمد جوڻيجو، ميان طيب، ميان محمد يوسف خدمتگار، ميان عرضي شاهائي بلوچ، ميان محمد خان اول، سرائي محمد خان قاضي سرائي ميان پليو، هي ماڻهو سنڌ جي تاريخ ۾ اهم حيثيت رکن ٿا.

چيڪل ۽ هن ماڻهن سنڌ لاءِ جاگوز ڪئي ۽ جهن به صاحب نبي
 زهين ان کي چڱي نموني، محبت، محبت، جفاڪشي ۽ وفاداري ۽ سٺ
 تباهيائون. هنن جي وفاءِ محبت، چيڪا هنن سنڌ ۽ سنڌ واهين لاءِ ڪئي
 سا هميشه ياد رهندي.

سرائي هيٺان فقير محمد جوڻيجو سپهر سالار

هيٺان فقير محمد جوڻيجو، مير فتح علي خان جي وقت کان وٺي
 فقير صاحب جي دربار جو صلاحڪار ملازم ٿي رهندو آيو.

هو ذات جو جوڻيجو هو. هن کي مير صاحب وٽان سرائي ۽
 نواب جو انتظام مليو. مير نصير خان جي دؤر ۾ فوج جو سپه سالار رهيو،
 جڏهن مير صاحب ٻاهر ويندا هئا ته فوجي جون چابيون سندس حوالي
 ڪندا هئا. ميرن جو شمس ڏاڍو اعتبار هوندو هو. جڏهن دربار لڳندي
 هئي ته هن کي پنهنجي پيرن وهاڙيندا هئا ۽ کانئس حال احوال ۽ صلاح
 مشوره ڪندا هئا. هيٺان فقير محمد پنهنجي قوم جو سردار پڻ هو ۽
 پنهنجي قوم جا فيصلا وغيره به خود ڪندو هو. مير غلام علي خان جي دؤر
 ۾ ڪڇ ۾ سخت ڏڪار پيو ۽ اهڙيون ته خراب حالتون ٿي ويون جو آبي
 جي ماڻهن پنهنجون زالون ۽ ٻار سنڌ ۾ اچي وڪيا. ڪڇ جي انگريز
 ريزيڊنٽ جي لکڻ تي مير غلام علي خان فقيري کي حڪم ڏنو ته سنڌ
 ۾ جن جن ماڻهن ڪڇ ملڪ جون زالون ۽ ٻار خريد ڪيا هجن تنهن
 کان آبي وري واپس خريد ڪري سرڪاري سنڀال سان ڪڇ پهچائي
 ڏي. فقيري اهو ڪم تمام جفاڪشي ۽ ايمانداري سان ڪيو.

هيٺان فقير محمد کي علم و ادب سان ڏاڍو چاهه هو. هو سنڌي
 ۽ فارسي شعر پڙهندو هو ۽ سرائڪي ڳالهائيندو هو. هيٺان تمام دلير
 مڙس هو. خوش شڪل جسم ۾ پيريل ۽ قد آور هو. بيت تمام وڏو
 هوندو هئس. مير حسن علي خان شاهنماي ۾ سندس لسان متعلق هن ريت بيان
 ڪري ٿو. ”هيٺان فقير محمد هميشه پاڻ سان تلوار کڻندو هو. ڪهر ۽
 ٻڌندو هو. ان جي جاءِ تي چيل ۾ ڪپڙي جو مندرو ٻڌندو هو. سنڌي
 جتي پائيندو هو. جهولدار شلوان، ڊگهو پٿر ۽ ڊگهي ٽوپي سندس
 لباس هو.“

موجوده فقير جو پڙ هيٺان فقيري جي نالي سان سڏجي ٿو.
 چاڪا ته ميرن لاءِ حصو هيٺان فقيري کي رهائش لاءِ ڏنو هو. جتي

سندس حوالي هئي ۽ جت هنئر پاهين وارا وينا آهن آت سندس پڙ هو ۽ آلم به لڳل هو.

هڪ دفعي ٽنڊي مير محمود ۾ پنهنجي عزيزن سرائن وٽ ملڻ آيو. ان ڏينهن ڏاڍي گرمي هئي، تڏهن اڃا ڦليلي نه ٺهي هئي پر ڦليليءَ واريءَ جاءِ جي ويجهو وڏي ”ڍنڍ“ ۾ پاڻيءَ جو ذخيرو هو. ميان فقير پائيءَ ۾ وهنجڻ ويو، وهنجڻدي هڪ مڇي اڌڪل پاڪ ڏيڍ جي وزن جي ٽن پيٽ جي ور ۽ ٻين جي وچ ۾ اچي ويئي ميان کي ڪا خبر ڪانه پئي رات جو سڏهن ستو ته نوڪر کي چيائين ته آه! مون کي پيٽ جي هيٺ ٻين وٽ سر سر ٿئي پئي، ڪو جيت چٽڪ مون کي پيٽ تي چڪ پيو هئي، نوڪر جيئن چمڙي مٿي ڪري ڏسي ته مڇي نڪري آئي ميان ايترو ته ٿلهو ۽ قدآور مڙس هو جو کيس مڇيءَ جي به خبر نه پئي (۷).

ٽنڊي مير محمود خان سرائين سان جهڙوڪ سرائي امام علي خان وڏو، سرائي موسيٰ خان وڏو، قادر بخش خان آهي سرائي مڙئي پاڻ ۾ ويجهو عزيز هئا ۽ سڀ مير صاحب وٽ ملازم هئا. محمد طيب جنهن جي نالي ٽنڊو طيب آهي، اهي پاڻ ۾ ماڻت هئا. ميان طاهر خدمتگار، مشهور بهادر جرنيل حيدرآباد ۾ جنهن جي نالي طاهر بازار آهي، آهو ۽ ميان فقير ماسات هئا. جسڪين ۾ پڻ هنن پنهنجا جوهر ڏيکاريا. مير حسن علي خان پنهنجي هڪ شعر ۾ ٻنهي کي هن طرح مخاطب آهي. ”چو طاهر فقيري کي ان شير تر ڪريو خون دشمن منجهان خاڪ تر.“ ان مان معلوم ٿئي ٿو ته ڪيتري طاقت وارا ۽ بهادر هئا (۸).

مير فتح علي خان جيڪا پهرين جنگ ميان عبدالنبي ڪلهوڙي سان ڪئي، ان ۾ پڻ طاهر خدمتگار ۽ ميان فقير نهايت بهادري سان وڙهيا. مير فتح علي خان کي جڏهن ٽن معزز ٽالپرن جي شهيد ٿيڻ جي خبر پئي. تڏهن ماتم مچي ويو. سڀ بلوچ ڪارا ويس ڪري اچي مير فتح علي خان وٽ حاضر ٿيا (۹).

پروچن جو لشڪر جيتوڻيڪ ڪلهوڙن جي لشڪر جي ڏهين پتيءَ جيترو مس هو، مگر انهن جو جوش ۽ جولان ڪلهوڙن جي فوج جي جوش ۽ مردانگيءَ کان سؤ ڀيرا سرس هو. مير صاحبن جي فوج ۾ فقير، طاهر، عرضي ۽ سلطان وڏا بهادر ۽ آزمودگار اڳواڻ هئا. نهايت خونريز جنگ لڳي. ڏڱاڻو پنهنجي فوج جو بيحد نقصان ڏسي مير صاحب

کمي صلاح لاء منتون ڪرڻ لڳو آخر انهيءَ جنگ ۾ ڏگائي جتوئي
پاڇ ڪاڏي ۽ مير صاحب جي فتح ٿي، هن جنگ جو منظر شاعر هن
طرح چٽيو آهي:

فقير ۽ طاھر هئا هڪڙي طرف رڃوش غضب سيف بودند بکف
هو عرضي غضبناڪ جئن تند شير بي پاسي هو سلطان دلاور دلير
عبدالنبي کي جڏهن هن شڪست جي خبر پهتي تڏهن ڪهاوڙن
جي مدد سان اچي هالاڻي ۾ ميرن جي سامهون ٿيو، جتي مير اڳ ٿي
منزل انداز هئا (۱۰). ان جنگ ۾ ميان فقير ۽ شريڪ هو اها جنگ
سن ۱۷۸۲ع ۾ لڳي هئي. فوج ۾ نامور سرڪرنه سرائي موجود هئا.
جن ۾ ميان طاھر ۽ ميان عرضي به شامل هئا. ميرن کي فتح نصيب
ٿي. شاعر هن جنگ جو نقشو هيٺين ريت چٽيو آهي:

پوءِ عرضي سپه جو ورتو شمار... هو انداز ڪامل سندن ٿيهر هزار
چون ٿا ائين وڙهندا سون وقت جنگ... جو دشمن جيئن کان به ٿي ويندا تنگ
انهيءَ حال ۾ عزم ڪئين جنگ جو... اچي ٿي پاسي حاضر جي هئا جنگجو
اڳيان بيٺو عرضي هو جئن فيل مست... هو طاھر جو ڏي دشمن کي شڪست
۽ خود مير هو وچ ۾ مانند شير... جهنڊار فتح علي خان دلير
سجي ۽ ڪهي جي طرف ٿيو روان... فقير ۽ ڪتيان، اسماعيل خان
فقير ۽ و نامي زنام آوران... و دستور دانا ۽ پڻ پهلوان
جو بيهي ڏسڻ ان کي هو ڪارو تنگ... نڌين سنڀري آيو به ميدان جنگ
گهڻا ان سان ها پيا زنام آوران... وڙهڻ ٿي ڪيئون پنهنجي محڪم ميان
هن ريت ۾ فقيري جي بهادريءَ جو مثال ڏنو آهي تنهن سان
گڏ عرضي پانهي جو ذڪر به مثالي آهي، عرضي ۽ فقير پاڻ ۾ ويجهڻا
مائٽ هئا.

مير غلام علي خان جي دؤر حڪومت ۾ ميان فقيري مير محمود
خان سان گڏ مير ناري خان سان جنگ ڪرڻ لاءِ محمود خان جي هٿ
هيٺ ٻارهن هزار فوج چاڙهي موڪليا آهن. مير محمود خان سان طاھر، فقير
۽ ٻيا به ڪيترا امير آسراءِ صلاحڪار ۽ مددگار هئا. آخر مير ناري خان
سخت فتجي بيحال ٿي پيو، سندس رهنم فوج به پاڇ ڪاڏي. مير ناري
خان کي ڪٿي جي جهوليءَ ۾ کڻائي سنڌ روانو ٿيو، جتي مير غلام علي خان
نهایت گهڻي ڪوشش سان سندس رهنم ٽرميل ڪرائي، جڏهن تڏهن

ٿيو. تڏهن کيس سرهيا جواهر ڏاڙو، ٺنگي جڙيان تلوار ٻيو ڪٽي ورتي.
مال اسباب ڏيئي عزت سان ڪيئي ۽ ڏانهن روانو ڪيائين (۱۱۰) م.

بهاوليور جي حاڪم محمد صادق ۽ خيرپور جي مير سهراب خان
جي وچ ۾ ڪن سمن ڪري ناسازي ٿي پئي مير سهراب خان پنهنجو
لشڪر آڏهين ڏياري موڪليو. مير سهراب خان جو لشڪر احمد پور
شهر ۾ وڃي پهتو. جتي محمد صادق رهندو هو. اتي مير صاحب لشڪر
سميت هڪڙي سڪل وام جي ٿر ۾ وڃي منزل ڪئي. رام جو بنبر
پيو. هو تنهنڪري جنگ ڪرڻ لاءِ اها آڙ ورتي ويئي هئي. محمد صادق
جو لشڪر به جنگ ڪرڻ لاءِ بند جي پئي پر اچي بيٺو ”نواب موقعي
کي غيبت سمجهي وام جو منهن کولي ڇڏيو. پاڻي جي اوچتي حملي
سبب ميرن جي فوج سامان سڙو وڃائي، پنهنجو سر بچائي پگي. نواب
ٿوليءَ طور پڇي ويلن جو سامان مير غلام علي ڏي حيدرآباد ڏياري
موڪليو. مير صاحب کي هي ڏسي بهرحال غصو آيو ۽ وڏي فوج بهاولپور
رياست تي چاڙهي موڪليائين (۱۲) ”ان فوج جا سپهه سالار طاهر ۽ فقير
هئا. جڏهن مير صاحب جو لشڪر احمد پور پهتو تڏهن محمد صادق
صالح ڪيو. انهيءَ صالح جي شرطن موجب سبزل ڪوٽ جو سڄو علائقو
مير صاحبن کي مليو ۽ ٻارهن هزار ڏنل به ساليانو نواب ڏيئي ڪئي.
ان کان سواءِ سندس ٻٽ بهاول خان يرغمال طور ٻارهن مهنا حيدرآباد
۾ مير غلام علي خان وٽ رهڻ لاءِ روانو ڪيائين. اهڙيءَ طرح مختلف
محققن تي ميان فقيري پنهنجي قابليت جا چوهر ڏيکاري هن دنيا فاني
مان هليو ويو. کيس ميان سرفراز ڪلهوڙي جي مقبري پٺيان شهيدن
جي قبرستان ۾ دفنايو ويو.

ميان فقيري جي خاندان مان هن وقت به ڀائر آهن هڪ جو
نالو سرائي نظر محمد ۽ ٻيو مهر علي؛ ٻئي اولادي آهن (۱۳) م.

سپهه سالار ميان طاهر خدمتگار

ميان فقيري ۽ ميان طاهر هر محاذ تي پنهنجي حڪمت عمليءَ
کان ڪم ورتو ۽ فتحياب ٿيندا رهيا. طاهر خدمتگار مير غلام عليءَ
جي دور ۾ امير ۽ سپهه سالار هو. جڏهن مير ناري خان خيسر ڳالھ
ٿان ڪاوڙجي مير غلام علي خان سان جنگ ڪئي، تڏهن مير غلام علي خان
طاهر خدمتگار ۽ مير محمود خان جي هٿ هيٺ پنهنجي فوج رواني ڪئي
هئي. طاهر انهيءَ جنگ ۾ ڪامياب ٿيو ۽ زخمي مير ناري خان کي ڪٽي ۽

جي جهولي ۾ ڪٿي مير غلام علي خان وٽ حاضر ڪيائين. هن جنگ ۾ طاهر سان گڏ ميان فقير و پڻ هو. اهڙيءَ طرح جڏهن آڇ جي ساداتن بهاولپور جي نواب محمد صادق جي برخلاف مير غلام علي خان وٽ اچي فرياد ڪيو تڏهن به مير غلام علي خان پنهنجو لشڪر طاهر خدمتگار جي هٿان بهاولپور موڪليو هو. ان جنگ جو ڪجهه احوال ميان فقيري جي احوال ۾ ڏنو ويو آهي.

هن جنگ ۾ به طاهر خدمتگار کي سوڀ حاصل ٿي ۽ طاهر نواب صادق کان سڀ حق آڇ جي ساداتن کي وٺي ڏنا ۽ مير صاحبن کي سبزل ڪوٽ واروهر ڳڙو مليو، حيدرآباد شهر ۾ قلعي جي نزديڪ جيڪا ”طاهر بازار“ آهي، سا انهيءَ طاهر خدمتگار جي نالي پٺيان سڏجي ٿي. ميان طاهر کي مير غلام علي خان انهيءَ سوڀ کان پوءِ ”نواب“ ۽ ”شير نر“ جو لقب ڏنو. ميان طاهر هلاڻيءَ واري جنگ ۾ پڻ ڪافي جوهر ڏيکاريائين ۽ بهادريءَ جو مثال چڏيائين.

ميان طاهر سميت پاڻ ۾ ڪيل چار ڀائر هئا. وڏو طاهر محمد، ٻيو نمبر ميان صادق، ٽيون محمد خان جيڪو ڪلڪتي ۾ رکيل آهي. چوٿون ميان پليو جيڪو شاه وڪڻي تي رکيل آهي ميان طاهر ۽ صادق شهيدن جي قبرستان ۾ گڏ رکيل آهن (۱۴) انهن تي نالا پڻ لکيل آهن ۽ سندن قبرون پڪيون ٺهيل آهن.

ميان عرصي محمد ۽ ميان طاهر محمد پاڻ ۾ سوڙائي سوت هئا. ميان فقير و طاهر پاڻ ۾ ماسات هئا ۽ محمد طيب، ٽنڊي طيب وارو سي سڀ پاڻ ۾ ويجهڻا ماڻت هئا (۱۵).

ميان طاهر کي ماڻهو طاهر خدمتگار سڏيندا هئا. جناب مير حسن علي سندس تعريف ۾ چوي ٿو ته:

ولسي محمد جو هو نامور	-	ٻيو طاهر هو جنگ جو شيرنر
روانسا پوءِ في الفور ٿيا بساڻيا	-	عمر ڪوٽ جي ڏس ورتائون راه
ڦري ڪوٽ کي ويو آسانجو سپاه	-	ڪيئون بند آڇ وڃ جا رستا ۽ راه
هئين سرنڱهه طاهر ساڻي پر خطر	-	رسايو عمر ڪوٽ کي ان ضرر
پڇي ڪوٽ جي پئي سرنڱهه سان	-	لنگهي فوج ساري ويهي ان منجهان
زبردست هن طرح جو هو سپاه	-	مري فوج رڇوٽ سڀ ٿي تباه
ڪي ماري ڪي ٿيا قيد ڪي ويا پڇي	-	ٻڌي ڇو ڪٺو ڪن کي آيا وٺي
انهيءَ طرح سان ڪوٽ تسخير ٿيو	-	نه پوءِ دشمن جو ڪو نالو رهيو (۱۶)

طاهر خدمتگار نه فقط بهادر جرنيل هو. پر هو هڪ نيك دل
مشتق ۽ علم دوست انسان هو سندس خدمتگارانہ طبيعت جي ڏکري
ماڻهو کيس تمام گهڻو چاهيندا هئا. عوام کان علاوه هي شاعرن ۾ پڻ
هر دلچسپ هو. ڪيترن شاعرن کيس پنهنجي شعر ۾ واکاڻيو آهي، سندس
بهادريءَ جا داستان هر هنڌ پکڙيل آهن. هي مجاهد شهيدن جي قبرستان
۾ دفن ٿيل آهي.

هيان پليو

طاهر خدمتگار جو ڀاءُ سرائي ميان پليو، ميرن جي دؤر ۾ دل
وصول ڪرڻ جو ڪم ڪندو هو. دل تمام سختيءَ سان وصول ڪندو
هو. جڏهن ماڻهن کي خبر پوندي هئي ته ميان پليو گشت تي نڪتو
آهي ته هڪدم گهر ۾ پنهنجو سون کڏڻ کڻي پوري ڇڏيندا هئا. پوءِ
ميان ننڍين ڪڪين کان بچندو هو ته آبا! ٻڌايو ته توهان جا ڪن
خالي ڇو آهن؟ ته ڪڪيون چونديون هيون ته گهر وارن چيو آهي
ته ميان پليو ٿو اچي! ٿڌڙ ڏيو ته زمين ۾ پوري ڇڏيون ۽ پوءِ ميان
پليو زمين مان زيور کڻائي دل وصول ڪندو هو. ان زماني ۾ پلي
جو نالو وٺي هوڪو ڪونه ڏيندا هئا، بلڪ ڪيرو آنيارو چوندا هئا.
متان ميان پليو ڪاوڙجي پوي ڇاڪاڻ ته هو تمام سخت ۽ ويڙهو
ماڻهو هو. ميان طاهر ۽ ميان پليو جي شخصيتن ۾ فرق هو. ميان طاهر
بهادر جرنيل ۽ عوام سان بيار ڪندڙ هو، جڏهن ته ميان پليو پنهنجي
فرض ۾ سخت ۽ عوام سان ڪابه رعائيت نه ڪندو هو (۱۷).

ميان پليو نه شاه وڪڻي واري قبرستان ۾ دفن ٿيل آهي.

سراڻي هيان عرضي

سراڻي ميان عرضي ذات جو شاهائي بلوچ هو. هو اصل سري
جو رهاڪو هو. ڪلهوڙن جي دؤر ۾ سنڌ آيو ۽ مير بهرام خان شهيد
جي اچي ٻانهپ ڪيائين. ميان عرضي هڪ بهادر انسان هو، سندس
بهادري هنڌين ماڳين مشهور هئي. مير غلام علي جي دؤر ۾ هي پڻ
فوج جو سپهه سالار هو. ڪيترين ئي جنگين ۾ حصو ورتائين ۽ هميشه
ڪامياب رهيو. هو عربي، فارسي، سرائيڪي ۽ سنڌي، ٻوليون ڳالهائيندو
هو. علم و ادب سان تمام گهڻو چاه هئس ”فتح نامه سنڌ“ ۾ مير صوبدار
تمام گهڻي تعريف ڪئي آهي

”سند ۾ ٻين سرائين جهڙوڪ ميان فقير، طاهر خدمتگار سان مڙهي ماڻهي ڪيائين“ ته انهيءَ برادري جو بنجي ويو. هو شاهائين جو پٽ سردار هو (۱۸) جڏهن ميان عرضي سند ۾ آيو. تڏهن شاه عبداللطيف پٽائي سلامت هو، ميان کي شاه لطيف سان تمام گهڻي عقيدت هئي. هو اڪثر شاه صاحب جي خدمت ۾ پنهنجو وقت گذاريندو هو. هڪ دفعي شاه پٽائي پنهنجن فقيرن کي چيو ته آبا! امانت آڻي آهي، هلو ته ڪڍي ڏياري موڪليون. پوءِ فقراءَ سان گڏجي ڪوه تي ويا، ڏسندي، ڏسندي ڪوه جو پاڻي مٿي چڙهي آيو ۽ سطح تي هڪ جملي ترڻ لڳي، شاه صاحب جيئن ئي جملي ڪڍي ته پاڻيءَ وڃي تر ورتو، پوءِ اها جملي، هڪ لٽ ۽ هڪ ترار، اهي ٽئي شيون ميان عرضي کي ڏنائون ته وڃي شيخ عبدالرحيم گرهوڙيءَ کي ڏي. ميان عرضي جڏهن شيخ صاحب وٽ پهتو ته ڪجهه وقت اتي ئي ترسي پيو ۽ سندس خدمت ڪرڻ لڳو. ”مهاڏيو جي مڙهيءَ“ جي حملي پيري ساڻن گڏجي ويو مگر کيس شهادت نصيب ڪانه ٿي ۽ زنده موٽي آيو ۽ پاڻ سان گڏ آهي ٽئي شيون به کڻي آيو. هڪ دفعي عرضي جي پٽ سرائي محمد موسيٰ جي گهر کي اوچتو باه لڳي سو جملي ۽ ترار ڪڍي ورتائون باقي لٽ نڪري نه سگهي جو چوڏاري باه ويڙهي ويئي هئي. اچانڪ چت ڦاٽي ۽ لٽ سڌو مٿي هلي ويئي (۱۹).

جمليءَ جي اها ڪرامت هوندي هئي ته جملي ذڪر ڪندي هئي. ”مهاڏيو جي مڙهي“ جي حملي کان پهرين جمليءَ کان پڇيو ويو ته، جمليءَ ڪيو دين! دين! سامي چيو ته جمليءَ مان ڏن! ڏن! جو آواز اچي ٿو. تنهن تي جمليءَ ڪيو حق! حق! اهو آواز ٻڌي سامي ۽ ٻئي بهتري سمجهي ته هليو وڃجي. ان کانپوءِ هنن هڪدم جنگ جو اعلان ڪيو. ان جنگ ۾ شيخ عبدالرحيم گرهوڙي سميت ڪل ۷۲ ماڻهو هئا جن ۾ عرضي ٻانهو به شريڪ هو ليڪن کيس شهادت نصيب ڪانه ٿي اهي ٽئي تبرڪات اڄ ڏينهن تائين درگاه گرهوڙ شريف جي سجاده نشين وٽ موجود آهن (۲۰). ميان عرضي بهادريءَ ۾ پنهنجو مٿ ڀڃائڻ هو. سندس پوٽرن مان سرائي ميان محمد بخش بيان ٿو ڪري ته سندس ناني کيس ٻڌايو هو ته ”ڏاڏي ميان عرضي کي ايتري ته طاقت هئي جو جڏهن جوڌپور جو راجا سلاسيءَ لاءِ ٻيهندو هو ته ڪيترا ماڻهو جهنڊي کي جهلي چيل هو سان رسا ٻڌي ست چڪر ڏيئي بادشاه کي سلاسي

ڏيندا. هئا. ان وقت ڏاڏا عرضي به ٻيڻو هو تنهن اهو ڏسي تهڪ ڏنو تنهن تي بادشاهه کي ڏاڍي ڪاوڙ آئي ۽ چيائين ته خبر ڏي ڇا ٿي ڪليو آهين؟ ميان ٻڌايس ته مون کي هيترن ماڻهن تي ڪل آئي آهي جيڪي جهنڊو جهليو بيٺا آهن. بادشاهه چيو ته ڇا تون اهو جهنڊو هڪڙو ڇڻو ڪڍيندي؟ تنهن تي کلي چيائين ته ها! پوءِ سندرو ٻڌي جهنڊو کڻي ست چڪرن سان سلامي ڏنائين. جنهن تي سڀ ماڻهو حيران ٿي ويا. ڇاڪاڻ ته اهو جهنڊو هزار ماڻهو کڻندا هئا تڏهن سلامي ٿيندي هئي. ميان عرضي محمد جي ايڏي طاقت ڏسي بادشاهه خوش ٿي کيس انعام و اڪرام ڏنا (۲۱). ٽالپر قوم جو سردار مير بهرام خان جو ميان سرفراز ڪلهوڙي جي درٻار جو هڪ معزز امير هو، تنهن خلاف راڄو ليکي جو ميان جو خاص ماڻهو هو سو ميان سرفراز کي چورڻ لڳو ته مير بهرام خان تنهنجو دشمن آهي، جيڪڏهن ان کي نه مارائيندين ته هو توکان ملڪ کسي پاڻ بادشاهه بنجي ويهندو. مير بهرام خان کي ان سازش جي خبر هئي تنهن پنهنجي پٽ مير بجار خان کي حج ڪرڻ لاءِ عرب روانو ڪري ڇڏيو؛ باقي مير صوبدار خان چيو ته بابا آءٌ توهان کي اڪيلو ڇڏي هرگز نه ويندس ۽ پيءُ جي ٿي خدمت ۾ رهي پيو. ميان سرفراز خان مير بهرام خان کي تسلي ڏيڻ خاطر انجام ڏنو ته آءٌ توهان کي ۽ توهان جي پٽن کي اهڙي عزت ۽ مان ڏيندو رهندس جهڙي منهنجو والد توهان کي ڏيندو هو، ان معاهدي جي هفتي کن کان پوءِ مير بهرام ۽ سندس پٽ صوبدار خان کي شهيد ڪرائي ڇڏيائين. ميان سرفراز ڪچهري ۾ اچڻ شرط حسين مرڙائي کي حڪم ڏنو ته اڄ مير بهرام خان ڪچهري ۾ اچي ويهي ته لکي لکي پٺيان ترار هڻي سسي لاهي ڇڏجانس جڏهن مير بهرام خان درٻار ۾ آيو ته ان وقت هتان گڏ عرضي ٻانهو ۽ سندس پٽ مير صوبدار خان به هو، صوبدار خان کي ڪجهه شڪ هو ان ڪري هو درٻار کان ٻاهر ترسي پيو ته جيئن ڪنهن گڙبڙ جي حالت ۾ هو پنهنجي والد جي ڪا مدد ڪري سگهي. ميان محمد سرفراز درٻار ۾ مير بهرام خان کي خط پڙهڻ لاءِ ڏنو هو ۽ چيائينس ته مير بجار خان کان آيو آهي. ميان جي اشاري تي حسين مرڙائي ترار جي هڪ ڌڪ سان شهيد ڪري وٽس عرضي خدمتگار اهو حادثو ڏسي بروقت روئندو درٻار مان نڪتو، مير صوبدار خان جي منهن نظر پئي ۽ سڀ حقيقت معلوم ٿي ويس، شاهنما سنڌ ۾ مير حسين علي خان هن طرح اهو واقعو قلمبند ڪيو آهي؟

اهو حال جنهن وقت عرضي ۽ ڏٺو،
 ته هڪ ضرب سان ميمر مقتول ٿيو،
 جڏهن هٿ ۾ هٿس سا کڻي روڻندو هو،
 جڏهن صوبدار ان کي روڻندو ڏٺو،
 انهيءَ وقت هي کيس آيو خيال،
 الهه بخش جي سر تي آڻيان زوال (۲۲)۔

لانياري جي جنگ ۾ نهايت مردانگي ۽ سان تيغ زني ڪئي تن
 ۾ ميان عرضي خدمتگار به شامل هو. اها لڙائيءَ تمام زبردست هئي.
 مير بجار خان کي زبردست فتح ٿي. مير صاحبن جي پهرين جنگ ميان
 عبدالنبي سان ٿي ان ۾ عرضي خدمتگار به شامل هو. بهادر ۽ آزمودگار
 اڳواڻ هو. هن شعر مان سندس بهادري نمايان آهي:
 ”هو عرضي غضبناڪ جيئن تند شير“ (۲۳)۔

هالاڻي واري جنگ ۾ به ڪيترائي نامور سرڪردا موجود هئا،
 پر انهن ۾ ميان عرضي پنهنجا ڪارناما ڏيکاريا، جنهن سبب مٿس ڪيترائي
 شعر لکيا ويا. هن شعر مان سندس بهادري ۽ حڪمت عملي جي خبر
 پوي ٿي.

پوءِ عرضي ورتو سپه جو شهمار،
 هو انداز ڪامل سندن ٿي به هزار،
 اڳيان بيٺو عرضي هو جيئن فيل مست،
 ٻيو ظاهر جو ڏي دشمن کي شڪست (۲۴)۔

سرائي ميان محمد يوسف خدمتگار

سرائي ميان محمد يوسف، مير محمد خان جو ملازم هو. ملازم
 ڇا! بلڪ دوست، سنگتي، ساٿي ۽ نديم خاص هو ۽ ساڳئي وقت مير
 صاحب جو ”ڪوڪو“ يعني ٽيچ شريڪ هو. جڏهن سنڌ جي والي
 مير غلام علي خان کي مير محمد خان ڄاڻو، تنهن وقت سرائي يوسف ۸-۷
 ڏينهن جو ڇاول هو (۲۵)۔

مير صاحب جي حرم وٽ ڪير جي قلت هئي، تنهنڪري مرن
 جي والده کي شهزادي جي ٽيچ ڌارائڻ لاءِ مقرر ڪيو ويو. محمد يوسف
 ذات جو منگوايو هو. سندس والد جو نالو محمد صالح هو. محمد يوسف
 ۽ مير محمد خان ٻئي گڏ پلييا ٺهيا ۽ آسري نوري وڏا ٿيا. تعليم ۽

تربيت به ٻنهي گڏ حاصل ڪئي. محمد يوسف فارسي ۽ عربي ۾ مهارت حاصل ڪئي ۽ فارسي شاعري ۾ رڳو مقام حاصل ڪيائين. پنهنجي سڄي زندگي مير محمد خان جي خدمت ۽ رفاقت ۾ بسر ڪيائين، جنهنڪري ميان يوسف خدمتگار جي نالي سان مشهور ٿيو (۲۶). ٽنڊو يوسف سندس نالي پويان سڏجي ٿو. ڇاڪاڻ ته پاڻ قلعي جي اوڀر واري ايراضي ۾ پنهنجي حويلي ۽ ڳوٺ ٻڌائي اچي رهيو هو. آڄ تائين اهو علائقو سندس نالي سان مشهور آهي. سندس فرزند محمد صالح جنهن تي پنهنجي والد محترم جو نالو رکيائين، سو به مياڻي جي جنگ ۾ شامل هو، پر جنگ مان بچي آيو. ميان محمد صالح کي هڪ پٽ هو جنهنجو نالو محمد اسحاق هو، اسحاق کي پڻ هڪ پٽ ڄائو جنهنجو نالو سومر هو. سومر کي وري ٻه پٽ ڄاوا هڪ ڦوڙو، ٻيو وڪيو. اهڙي طرح هي خاندان وڌندو رهيو ۽ سرائي ميان محمد يوسف جو نالو هميشه زندهه رهيو. ميان يوسف کي پنهنجن آميرن سان ڏاڍي محبت هئي. خاص طور تي واليءَ سنڌ مير نصير سان ڏاڍي عقيدت هئي. ميان محمد يوسف پنهنجن مثنوين ۾ ڪيترن ئي هنڌن تي مير نصير خان جي تعريف ڪئي آهي. پر سنڌ جي امير خود مير نصير خان به ميان محمد يوسف جي پنهنجن شعرن ۾ واکاڻ ڪئي آهي.

ميان يوسف خدمتگار فارسيءَ جو قادرالڪلام شاعر هو ۽ صاحب ديوان هو. سندس هڪ تصنيف ماءُ مشتري ملڪان ملڪ مشهور هئي. سندس ڪلام جو نمونو هيٺ ڏجي ٿو:-

آز قيام تو قياست بجهان گشت عيان،
وز خراميدن سرو تو خراميده بلا،
عشوه ناز تو تنها نه بلائي جا تهست،
خط بلا، خال بلا، زلف تو گرديده بلا،
يڪ بلا نيست ڪم آنرايشيارم ”يوسف“
هست سرتابم قدومش هم برچيده بلا.

مير نصير خان جي تعريف ڪندي چوي ٿو ته:

نامدر مير نصير آن ڪر کنش درگاه جود،
خازن کان منفعلي شد بحر در فرياد رفت.
’يوسف‘ از جوړو جفايت بس بجان آمد آزان،
برادر مير زمان امروز بهر داد رقت (۲۷).

‘يوسف’ از مرحمت داراي زمان مير نصير،

بس گهر در سير اين رشته كشيدن باقيست.

‘مير مائل’ سان به ميان محمد يوسف جو خاص رستو هوندو هو.
ميان صاحب دوستن جو دوست ۽ قلدردان هو. پنهنجي انهيءَ وصف جو
اظهار ڪيترن ئي شعرن ۾ ڪيو اٿس.

اي صبا در گلشن فضل و کمال، با محمد يوسفان يوسف خصال،
از دل مائل بحق عرض و سلام، عرض کن باصد دعا هر صبح و شام.

مير ڪرم علي خان جي دور ۾ حيدرآباد شهر عروج ٿي هو.
ٽالپري دربار اقبال مندي جي آسمان تي پهتل هئي. مير صاحب پاڻ به
شاعر ۽ شاعرن جو قلدردان هو. سڄي سنڌ جا ستخورو عالم حيدرآباد
جي دربار ۾ جمع ٿيندا هئا. ميان محمد يوسف پڻ انهن شاعرن سان
شريڪ ٿيندو هو ۽ سندن قلدرداني ڪندو هو.

مير فتح علي خان فاتح سنڌ جي دختر: جيڪا مهر نور محمد خان
جي گهر واري هئي، تنهن پڻ ڪيترا ڪتاب اڪرايا هئا ۽ ڪيترا خريد
ڪري پنهنجي ڪتب خاني ۾ وڌايو ڪيو هو، ان جي لياقتن ۽ ادبي
شوق کان متاثر ٿيندي ميان يوسف خراج تحسين هن طرح ڏي ٿو:-

باد چون ٻر جيسين يارب ٻر بدوش آسمان،
هو دج بلقيس دوران مريسم و دور زمان،
فاطمه نساموس مريسم عفت و بلقيس عهد،
ديده گردون نه ديده همچو او در صد قران،
دختر ميرزمان فتح علي سلطان سنڌ،
صد شرف دارد به گوهر برخواتين جهان،
گرچم ظاهر در لباس صورت اهل النسابت،
شهر ياري را سزا وار است ليکن بيگمان،
آسمان پيش علويءَ هميش پست آمد،
پست درپيش علويءَ همت رو آسمان،
خسروان را رسم دولت پروري آموزگان،
سر وان از گوهرش بسا سرور زيبا توان؟
صاحبان قدسي نشانها لطف ايزو ميکنند،
بيشڪ از ديدار فرزندان دولت راشا، ان،

از عنايات الهائي چشم حق بينت شود،
روشن از رويء برادر يا برادر زادگان،
از جدائيء عزيز و اقربا غمگين مباحث،
ميكند فضل الاهي مشكل آسان بيگمان،
بنده "يوسف" روز شب دارد همي دست دعا،
پيش درگاه خداوند كرسم مهرمان،
تا بود بر اوج گردون مشعل شمس و قمر،
تا ز روز و شب بود عرصهء گيتي نشان،
روز و شب باصد سعادت باد دايم خورمي،
سال و ماهت خورم خورسند باشي جاودان (۲۸)

ميان محمد يوسف کي واليء سنڌ مير نصير خان جعفري سان
تمام گهڻي محبت هئي. ۱۲۶۱ هـ ۾ ڪلڪتي ۾ قيد دوران جڏهن
مير نصير خان جو انتقال ٿيو. تڏهن ميان کي ڏاڍو صدمو رسيو سندس
ديوان ۾ درد پريل قطع لکيا اٿس. مير صاحب جي هر هڪ تصنيف
جي تاريخ لکي اٿس. جڏهن انگريزن مير صاحبن کي حيدرآباد مان قيد ڪري
ڪلڪتي ۾ وڃي نظر بند ڪيو تڏهن ميان يوسف ميرن جي ديرن کي
وڏي عزت و احترام سان وٺي وڃي پنهنجي ڪچي حويليءَ ۾ رسايو
جيڪا ننڍي يوسف ۾ ٺهيل هئي ائين کڻي ڇڏجي ته ان علائقي تي
اهو نالو پيو ٿي تڏهن، جڏهن ميان محمد يوسف اتي پنهنجي حويلي
ٺهرائي. حويليءَ جي چوڌاري ڪڇين اوڏاين ڀتين جو هڪ وڏو ڪوٽ
ٺهيل هوندو هو. اُت رات ڏينهن پهرو ڏيارين، مٿان مير صاحبن جي
ٻارن سان ڪو دشمني ڪري. ميان چيو ته آسان ميرن جو عمر پر
نڪ ڪاڌو آهي. هاڻ اسان جو فرض آهي ته جيڪا آسان کان پڄي
سگهي سا مدد ڪريون. شهر ۾ انگريزن ڏاڍو حراس وجهي ڇڏيو هو
۽ مختلف اغوا ڦهليل هئا ته انگريز ميرن جي ديرن کي به قيد ڪندا
۽ سندن دوستن احبابن وغيره کي به تنگ ڪندا. ميان محمد يوسف ان
سلسلي ۾ حيدرآباد شهر جي اميرن کان به مدد گهري ان مدد لاءِ
سڀ کان پهرين ميان جو ساٿ مرزا قلاب علي خان ڏنو، جيڪو
"لنڊو" ۾ هالن ويجهو پنهنجي جاگير تي رهندو هو سندس ٻار ٻچا
ٽنڊو آغا لڳ مرزائن جي گهٽ يعني پنهنجن ناناڻن ۾ رهندا هئا.
مرزا قلاب علي خان ڪلاءِ نهايت دلير ۽ طاقتور انسان هو. هن ميان يوسف

جو ساٿ ڏنو ۽ پاڻ پنهنجن مائهن سميت ميرن جي ديرن جي حفاظت ڪئي ۽ مضبوط پهرو ڏيارو مرزا قلب علي خان جو اولاد اڄ ڏينهن تائين تندي آغا لڳ پنهنجي گهٽ ۾ آباد آهي.

ميان محمد يوسف هر لحاظ سان پنهنجو حق نه ڪا ادا ڪيو، شعرو سخن سان هن کي جو شوق هو سو مصيبتن جي زماني ۾ به ساڳيو رهيس پر ميان کي ٻيهر اهڙي محفل ميسر نه ٿيس جو اهي ماڻهو ٽڙي پڪڙجي ويا. ميان جي ڪلام جو نمونو هيٺ ڏجي ٿو.

غزل

روز جهان سياه ز چشم سياه تست
 خلقي به خون طپيده تبغ نگاه تست
 آهسته نه قدم ک مبادا شود تياه
 نور نگاه خلق همه فرش راه تست
 بيداد ميکني و نترسي زباز خواست
 روز جزا که جمل جهان داد خواه تست
 کردن نگاه خوبان گناه من
 دل بردن و نگاه نه کردن گناه تست
 خواهي بياد برده و آباد ساز خواه
 امروز در ممالک دل دستگاه تست
 ”يوسف“ ز روزگار مينديش و سربند
 بر آستان ميکده کانجا پناه تست
 ميان محمد يوسف، مير صوبدار کان جي چوڻ تي ”مثنوي مهر و ماه“
 لکي، جنهنجا اشعار هت ڏجن ٿا.
 پس از هجرت چوشد بي قيل و بي قال
 هزار و دو صد و پنجاه و شش سال
 بتاريخ سعيد و ماه مسعود
 چهارم شب ربيع الاولين بود
 که شد پردخت اين گنجينه راز
 بکان لعل و بحر گوهر انبار
 هي مثنوي انهن ئي شعرن تي ختم ڪئي اٿس.

ديوان يوسف:

ميان محمد يوسف پنهنجي ديوان جي ابتدا هن شعر سان ڪئي آهي.

اي نام تو بس مطلع ديوان زبـانها
ذڪر تو طرا زنده عنوان بيانها (۲۹)

ميان يوسف کي فارسي ٻوليءَ تي ڪافي دسترس حاصل هئي. هن کي ٻيا شاعر پڻ وڏي عزت جي نگاه سان ڏسندا هئا. هن جي شاعري ۾ عشق و حسن ۽ محبوب جي زلتن جو ذڪر ملي ٿو. مذهبي، عقيدتمندي ۾ پنهنجو مٿ ڀاڻ آهي، الله تعاليٰ ۽ ان جي رسول جي شان ۾ ڪيتروئي حمليه ۽ نعتيه ڪلام چيو اٿس.

پنهنجي شاعري ۾ عزيزن، دوستن، احيان ۽ قريبن جي تعريف ڪئي اٿس، گل، ٻوٽا، عرض و سموات، سندس موضوع رهيا. دنيا جي بي ثباتي، دوستن جي وڇوڙي جو پڻ روڻو روڻو اٿس.

شاعريءَ کان سواءِ هن ۾ ڪيتريون صلاحيتون هيون، غريبن جي مدد ڪرڻ مقن ماڻهن جي سار سنڀال لهن وغيره، سندس پوئين کان ڪيتريون ئي روايتون ملن ٿيون جن مان اندازو لڳائي سگهجي ٿو ته واقعي ميان يوسف چڱو انسان هو. ميان فقير، ميان طاهر، ميان عهدي محمد، ميان طيب آهي سڀ پاڻ ۾ ويجهيا عزيز هئا ۽ ٽاهرن جي دؤر ۾ پنهنجي بهادريءَ جا جوهر ڏيکارڻيون.

آخر هي شاعر ۽ خدمتگار هن دار فاني مان هليو ويو. سندس وفات جي تاريخ نٿي ملي پر سندس، شعرن مان خبر پوي ٿي ته هن ۱۲۶۲ھ کانپوءِ وفات ڪئي آهي. کيس قلندي يوسف کان ٻاهر هوسڙي طرف ڀاڙوڙن جي ڳوٺ واري قبرستان ۾ دفن ڪيو ويو.

سرائي ميان محمد خان اول

سرائي ميان محمد خان اول، طاهر خدمتگار جو ٽيون نمبر ڀاءُ هو. هن کي ميرن سان تمام گهڻي محبت هئي. جڏهن انگريز سنڌ فتح ڪري ميرن کي گرفتار ڪري ڪلڪتي وٺي ويو ته ان وقت ميان محمد خان سرائي ٻاهر ويل هو. واپس آيو ته ڏٺائين ته ون - ٿري بندر وٽان پاڻي جي جهازن ۾ مير صاحبن کي انگريز نظر بند ڪيو ويو. وڃن. هن انهن کي اشارو ڏنا ته مون کي پاڻ سان وٺي هلو پر هنن هن جي ڪابه گالهه نه ٻڌي، جيتوڻيڪ مير صاحبن انگريزن کي چيو

تہ هي ماڻهو اسانجو خاص ماڻهو آهي، هن کي اسين پاڻ سان وٺي هليڻ چاهيون ٿا پر هنن ٻڌي آن ٻڌي ڪري ڇڏي. اڳي اها ڪوٽڙي واري بل ڪانه هئي، پتن هوندا هئا، پاڻي جما آڱيٽ هلندا هئا. انهن ۾ ماڻهو مسافري ڪندا هئا. محمد خان ڏٺو تہ انگريز هن جون رڙيون نظر انداز ٻيا ڪن سوگهوڙي اتي ئي ڇڏي ڪيڙن سوڌو پاڻيءَ ۾ ٽپو ڏنائين. تارون تہ اڳ ۾ ئي هو، انگريزن هڪدم جهاز کي لنگر ڏنو ۽ هن کي چڪي جهاز ۾ وهاريائين، پوءِ هو ڪلڪتي ۾ مير صاحبن سان گڏ رهڻ لڳو. وري جڏهن مير صاحب آزاد ٿيا تہ هن کي چيائون تہ محمد خان! همار تہ هاڻي سنڌ ۾ هليون پر هن نہ اچڻ چاهيو ۽ چيائين تہ سائين! هاڻي وري ڪهڙا منهن ڪئي سنڌ ۾ هلنداسين! پساڻ باقي حياتيءَ جا ڏينهن هتي ئي گذارينداسين. کيس هڪ سو پنجاهه رپيا پوليٽيڪل پينشن انگريزن سرڪار جي طرفان ملندي هئي. سندس قبر اڃا تائين ڪلڪتي شهر جي شاهي بازار ۾ آهي. ميان منار بورجي سان مير حسن علي خان ڳالهه ڪئي هئي ۽ چيائين تہ ”سرائي آءُ پنهنجن اکين سان ڪلڪتي ۾ ڏسي آيو آهيان تہ قبر تي تاريخ نالو ۽ سن وغيره لکيل آهي.“ منار بورجي جيستائين جيئرو هو تيسين تائين آهي ڳالهائون ٻڌائيندو هو.

سرائي محمد خان ڏاڏي

سرائي محمد خان ڏاڏي، نواب طاهر خدمتگار جو پڙپوڏو هو. هو هزهائينس مير حسن علي خان وٽ باغن جي مٿان داروغو هو. مير صاحب موصوف جو حاضريءَ وارو باغ واقع ٿيندو مير نور محمد خان ٽالپر، گول باغ نزديڪ سنڌو درياءَ وٽ ٿري بندر، ۽ ٽيون سهراب خان پالاريءَ جي حفاظت ڪندو هو. آخري دم تائين مير حسن علي خان سان گڏ رهيو. وفات ٻه اٽي ئي ڪيائين. کيس ٽنڊي مير نور محمد ۾ ڪامل شاه جي قبرستان ۾ دفن ڪيو ويو.

سرائي ميان طاهر

نواب طاهر خدمتگار جو پوڏو، جنهن تي سندس ڏاڏي جو نالو رکيو ويو. ميان طاهر محمد ٽنڊي مير نور محمد خان ۾ مير حسن علي خان سان گڏ رهندو هو. هو تمام باهت ۽ بهادر انسان هو. هڪ دفعي جي ڳالهه آهي تہ جناب هزهائينس مير حسن علي خان طاهر خان کي چيو

تہ رات جو اسانجي بنگلي جي پليان جيڪو بيلو آهي انهيءَ مان ڪائين ڪپڻ جو اهڙو آواز ٿو اچي جو اسانجي آرام ۾ رختو ٿو پوي. جناب مير صاحب جي چوڻ موجب انڌيري رات هئي. هو انهيءَ وقت اڪيلو هتين ٺهلو ويو. ڏٺائين تہ ٻن شخصن ڪهڙين سان جهنگ پي ويو. ٻنهي کي ڪنن کان وٺي اچي مير صاحب اڳيان پيش ڪيو ۽ چيائين تہ هي شخص آهن جيڪي توهان جي پيلي جو نقصان ڪري رهيا هئا. مير صاحب محمد طاهر کي شاباس ڏني ۽ هنن کي حوالا ۾ رکيو. اهڙي طرح ميان طاهر هميشه اهڙا بهادري جهڙا ڪم ڪندو هو. جنهن تي مير صاحب خوش ٿي انعام و اڪرام ڏيندو هئس (۳۰).

سراڻي ميان طيب

ميان طيب جنهن جي نالي ٿنڀو طيب مشهور آهي. هو ميرن جي دور ۾ خوراڪ واري ڪاتي مٿان مقرر هو. نهايت لائق، شريف برهيزگار ۽ ٿور و صلواة جو پابند هو. تندي طيب ۾ موجوده جنازي نماز واري مسجد آهي، اها جاءِ سندس گهوڙن جي ”ڪٽڙم“ هوندي هئي. دل جو تمام سخي هوندو هو. نماز پڙهي ٻاهر نڪتو تہ هڪ سواليءَ کيس عرض ڪيو تہ اگهڙو آهيان ڪپڙا ڏي، پاڻ انهيءَ وقت گوڏ ٻڌي ڪپڙا سواليءَ کي لاهي ڏنائين. ڪنهن به سواليءَ کي خالي نه موٽائيندو هو. ميرن جي زوال کانپوءِ هميشه روئيندو رهندو هو. هن کي پنهنجي مالڪن جي مصيبتن جو ڏاڍو ڏک هو (۳۱).

هنن ماڻهن مان اهو اندازو ٿو ٿئي تہ هو پنهنجي دور جا نهايت چڱا ماڻهو هئا، ڇاڪاڻ، وفا، بهادري ۽ سخاڻي آتم درجا آهن، جيڪي انهن ماڻهن ۾ موجود هئا. ان کان سواءِ ”علم“ پڻ هنن وٽ هو. هو علم جي روشني سان پڻ بهرور هئا. هو نه فقط سراڻي هئا پر ساڳئي وقت شاعر غريب پرور ۽ مائٽ مٿن جو خيال رکندڙ هئا. اهڙن چڱن خادمن جا حاڪم به چڱا هئا. جن پنهنجن چڱاين سان حصو پنهنجي خادمن کي ڏنو. ۽ جن قومن ۾ اهڙا بهادر جرنيل، وفادار سخي، خادم ۽ غريب پرور انسان هوندا آهن، اهي قومون ڪڏهن به ختم نه ٿينديون آهن.

حوالا:

(۱) غلام رسول مهر: تاريخ سنڌ (ڪلهوڙا دور) سنڌي ادبي بورڊ

۱۹۶۳ ص ۱۶۴

(۲) حوالو ساڳيو ص ۱۶۴

